


# **Qaraqalpaqstan Respublikasınıń mámleketlik bayraǵı qabıl etilgenine 29 jıl toldı**



1992-jıl 14-dekabr kúni Qaraqalpaqstan Respublikası Joqarǵı Keńesiniń XI sessiyasında «Qaraqalpaqstan Respublikasınıń mámleketlik bayraǵı haqqında»ǵı Nızam qabıl etildi.

Qaraqalpaqstan Respublikasınıń mámleketlik bayraǵı Qaraqalpaqstan Respublikasınıń suverenli mámleket ekenliginiń nıshanı esaplanadı.

Qaraqalpaqstan Respublikasınıń mámleketlik bayraǵı aspan kók, toyǵın sarı hám jasıl reńlerden ibarat bolıp, ortasındaǵı sarı reńli bólek aq hám qızıl sızıqlar arqalı ajralıp turadı.

Bayraqtıń aspan kók reńi báhár jasılıǵı hám ómir dáregi – suwdıń máńgi timsalı bolıp esaplanadı.

Sarı reń bolsa Qaraqalpaqstan aymaǵınıń úlken bóleginiń sahradan ibarat ekenligin ańlatadı.

Jasıl reń bolsa tábiyattıń jańalanıwı, ruwxıy jasarıw, isenim hám quwanıshtıń nıshanı.

Bayraqtaǵı jańa tuwılǵan ay musulmanlardıń muqqaddes timsalı bolsa, bes juldızdıń súwreti Qaraqalpaqstannıń áyyemgi hám nawqıran bes qalasınıń – qaraqalpaqstanlılardıń turmıs hám isenim qorǵanlarınıń timsalı bolıp tabıladı.

Qaraqalpaqstan Respublikasınıń mámleketlik bayraǵı Qaraqalpaqstan Respublikasınıń rásmiy wákilleriniń sırt elge saparlarında, xalıqaralıq ánjumanlarda, kórgizbelerde hám sport oyınları jarıslarında Qaraqalpaqstan Respublikasınıń dúnyaǵa tanıtadı.

Qaraqalpaqstan Respublikasınıń mámleketlik bayraǵı xalıqaralıq maydanda basqa mámleketlerdiń bayraqları menen teń jelibirep turadı.

Qaraqalpaqstan Respublikasınıń puqaraları hám bul jerde jasaytuǵın basqa adamlar Qaraqalpaqstan Respublikasınıń mámleketlik bayraǵın húrmetlewi shárt.